

## காலைமனி.காம்

26.8.2023 சனிக்கிழமை • மதுரை • பக்கங்கள் 24 • Online Edition • www.kaalaimani.com

# தமிழகத்தில் உள்ள அனைத்து பள்ளிகளிலும் முதல்வரின் காலை உணவு திட்டம் விரிவாக்கம்

## முதல்வர் மு.க. ஸ்டாலின் தொடங்கி வைத்தார்

சென்னை, ஆக.25

தமிழக முதல்வர் மு.க. ஸ்டாலின் இந்தியாவிலேயே முதல் முறையாக தமிழ்நாட்டில் உள்ள அனைத்து அரசு தொடக்கப் பள்ளிகளிலும் முதலமைச்சரின் காலை உணவுத் திட்டத்தை விரிவுப்படுத்தி, 31,008 பள்ளிகளில் 1 முதல் 5ம் வகுப்பு வரை பயிலும் 17 இலட்சம் அரசுப் பள்ளி மாணவர்கள் பயன்பெறும் வகையில் தொடங்கி வைக்கும் விதமாக, முத்தமிழறிஞர் கலைஞர் பிறந்த ஊரான நாகப்பட்டினம் மாவட்டம், திருக்குவளையில் உள்ள ஊராட்சி ஒன்றிய நடுநிலைப் பள்ளியில், மாணவர்களுக்கு காலை உணவு வழங்கும் முதலமைச்சரின் காலை உணவுத் திட்டத்தை தொடங்கி வைத்தார்.

## முதலமைச்சரின் காலை உணவுத் திட்டம்

நகரப் பகுதிகளிலும், கிராமப் பகுதிகளிலும் பள்ளிக்கு செல்லக்கூடிய குழந்தைகள் காலையிலேயே புறப்பட்டு விடுவதால், பெரும்பாலான குழந்தைகள் காலை உணவு சாப்பிடுவது இல்லை என்ற தகவல் அரசுக்கு கிடைத்திருக்கிறது. பள்ளிகள் தூரமாக இருப்பது மட்டுமல்ல, சிலருடைய குடும்ப சூழலும் இதற்கு காரணமாக ஆருக்கிறது. இதனை மனதில் கொண்டு அரசுப் பள்ளி மாணவர்களுக்கு காலை நேரத்தில் சிற்றுண்டி வழங்கும் திட்டத்தை நாம் தீட்டி இருக்கிறோம். முதற்கட்டமாக சில மாநகராட்சி, நகராட்சிகளிலும், தொலைதூரக் கிராமங்களிலும் இத்திட்டம் தொடங்கப்படும். ஒன்றாம் வகுப்பு முதல் ஐந்தாம் வகுப்பு வரை பயிலக்கூடிய தொடக்கப் பள்ளி மாணவர்களுக்கு அனைத்துப் பள்ளி நாட்களிலும் காலை வேளையில் சத்தான சிற்றுண்டி வழங்கப்படும்' என்று ஆட்சிப் பொறுப்பேற்று ஓராண்டு நிறைவு பெற்றதையொட்டி தமிழ்நாடு சட்டமன்றப் பேரவையில் 7.5.2022 அன்று முதல்வர் விதி 110-ன் கீழ் அறிவிப்பு வெளியிட்டார்.

அரசுப் பள்ளி மாணவர்களுக்கு காலை உணவு வழங்கும் முதலமைச்சரின் காலை உணவுத் திட்டத்தை மதுரை, ஆதிமூலம் மாநகராட்சி தொடக்கப் பள்ளியில் மாணவர்களுக்கு காலை உணவினை பரிமாறி முதல்வர் 15.9.2022 அன்று தொடங்கி வைத்து, மாணவர்களுடன் உணவருந்தினார்.

முதற்கட்டமாக, தமிழ்நாட்டில் உள்ள 38 மாவட்டங்களில், இத்திட்டத்தினை செயல்படுத்தி ரூ.33.56 கோடி நிதி ஒதுக்கீடு செய்யப்பட்டு, 417 மாநகராட்சி பள்ளிகளில் 43,681 மாணவர்கள், 163 நகராட்சி பள்ளிகளில் 17,427 மாணவர்கள், 728 வட்டாரம் மற்றும் கிராம ஊராட்சி பள்ளிகளில் 42,826 மாணவர்கள், 237 தொலைதூர, மலைபிரதேச பள்ளிகளில் 10,161 மாணவர்கள், என மொத்தம் 1,545 பள்ளிகளில் தொடங்கப்பட்டு, 114,095 மாணவர்கள் முதலமைச்சரின் காலை உணவுத் திட்டத்தின் கீழ் பயன்பெற்று வருகின்றனர். மேலும், 28.02.2023 முதல் இத்திட்டம் மேலும் நீட்டிக்கப்பட்டு முதலமைச்சரின் காலை உணவுத் திட்ட செயலியின் படி 1,005 நகர்ப்புற மையங்களில் 1,12,883 குழந்தைகளும், 963 கிராமப்புற மையங்களில் 41,225 குழந்தைகளும் பயனடைந்து வருகின்றனர்.

மாணவ, மாணவியர்கள் பசியின்றி பள்ளிக்கு வருதல், ஊட்டச்சத்து குறைபாட்டினால் பாதிக்கப்படாமலிருத்தல், ஊட்டச்சத்து நிலையை உயர்த்துதல், பள்ளிகளில் மாணவர்களின் வருகையை அதிகரித்தல், வேலைக்குச் செல்லும் தாய்மார்களின் பணிச்சுமையை குறைத்தல் ஆகியவற்றை முக்கிய குறிக்கோளாகக் கொண்டு முதலமைச்சரின் காலை உணவுத் திட்டம் செயல்படுத்தப்படுகிறது.

## திட்டம் செயல்படுத்தும் முறை

பெருநகர சென்னை மாநகராட்சி, மற்ற மாநகராட்சிகள் மற்றும் நகராட்சிகளில் முதலமைச்சரின் காலை உணவுத் திட்டம் ஒருங்கிணைந்த சமையற்கூடங்கள் மூலம் பள்ளி சத்துணவு மையங்களை இணைத்து செயல்படுத்தப்பட்டு வருகிறது. கிராம ஊராட்சி மற்றும் மலைப் பகுதி மையங்களில் இத்திட்டம் சம்பந்தப்பட்ட கிராம ஊராட்சி / சுய உதவிக் குழு மூலம் செயல்படுத்தப்பட்டு வருகிறது.

## முதலமைச்சரின் காலை உணவுத் திட்டம் விரிவாக்கம்

முதலமைச்சரின் காலை உணவுத் திட்டம், பெரும்பாலான பொதுமக்கள், பெற்றோர்கள், ஆசிரியர்கள் மற்றும் மாணவர்களால் மிகவும் பாராட்டப்பட்டு, மகிழ்ச்சியோடு வரவேற்கப்பட்டு வருகிறது.



இந்த முயற்சியின் பயனாக, பள்ளிகளில் மாணவர்களின் வருகை எண்ணிக்கை முன்பு இருந்ததைவிட அதிகரித்துள்ளது. இதன் அடிப்படையில் தமிழ்நாடு அரசு, இந்தத் திட்டத்தினை 2023-2024 ஆம் ஆண்டு, படிப்படியாக மாநிலத்தில் உள்ள அனைத்து அரசுப் பள்ளிகளிலும் 1 முதல் 5 ஆம் வகுப்பு வரை படிக்கும் குழந்தைகளுக்கும் விரிவாக்கம் செய்திட அரசு முடிவு செய்துள்ளது என்று முதல்வர் 13.1.2023 அன்று சட்டப்பேரவையில் அறிவித்தார்.

அதன் தொடர்ச்சியாக, 2023-24ஆம் ஆண்டிற்கான நிதிநிலை அறிக்கையில், பள்ளிக்கல்வியை மேலும் பரவலாக்கவும், கற்றலை இனிமையாக்கவும், எல்லாக் குழந்தைகளும் பசியின்றி கல்வியறிவு பெற்றிடவும் எந்தத் தியாகத்தையும் செய்திடுவோம் என்ற முதலமைச்சரின் உன்னத நோக்கத்தை செயல்படுத்திட, வரும் கல்வி ஆண்டு முதல் தமிழ்நாட்டில் உள்ள அரசுத் தொடக்கப் பள்ளிகளில் ஒன்றாம் வகுப்பு முதல் ஐந்தாம் வகுப்புவரை பயிலும் மாணவர்கள் பயனடையும் வகையில் இத்திட்டம் விரிவுபடுத்தப்படும். இந்த நல்ல நோக்கத்திற்கு வரும் நிதியாண்டில் 500 கோடி ரூபாய் நிதி ஒதுக்கீடு செய்யப்பட்டுள்ளது என்று அறிவிக்கப்பட்டது.

அதன் அடிப்படையில், ரூ.404.41 கோடி செலவில் 31,008 பள்ளிகளில் பயிலும் 17 லட்சம் மாணவர்கள் பயன்பெறும் வகையில் முதலமைச்சரின் காலை உணவுத்திட்டத்தை விரிவுப்படுத்தி தொடங்கி வைக்கும் விதமாக திருக்குவளை ஊராட்சி ஒன்றிய நடுநிலைப் பள்ளியில், 1 முதல் 5ஆம் வகுப்பு வரை பயிலும் அரசுப் பள்ளி மாணவர்களுக்கு முதல்வர் உணவு பரிமாறி, அவர்களுடன் கலந்துரையாடி உணவருந்தினார்.

## பொதுமக்களின் பங்கேற்பின் மூலம் சட்டவிரோத நிலக்கரி சுரங்க நடவடிக்கைகளைத் தடுக்க உதவும் கனன் பிரஹாரி செயலி

புது தில்லி, ஆக.25

புவி வரைப்படத்துடன் கூடிய புகைப்படங்கள் மற்றும் எழுத்துவடிவ தகவல்கள் மூலம் சட்டவிரோத நிலக்கரிச் சுரங்க நடவடிக்கைகள் பற்றி குடிமக்கள் புகார் அளிக்க கனன் பிரஹாரி செயலியை நிலக்கரி அமைச்சகம் உருவாக்கியுள்ளது. இது நிலக்கரி சுரங்க கண்காணிப்பு மற்றும் மேலாண்மை அமைப்பு என்று அழைக்கப்படும் தொடர்புடைய வலை தளம் காந்திநகரில் உள்ள பாஸ்கராச்சார்யா விண்வெளி மற்றும் புவி தகவல் மையம் மற்றும் ராஞ்சியின் சி.எம்.பி.டி.ஐ ஆகியவற்றுடன் இணைந்து உருவாக்கப்பட்டுள்ளது.

சகனன் பிரஹாரி மொபைல் பயன்பாடு, சட்டவிரோத நிலக்கரி சுரங்கத்திற்கு எதிரான போராட்டத்தில் குடிமக்களுக்கு பங்களிக்க ஒரு சக்திவாய்ந்த கருவியாக செயல்படுகிறது. கனன் பிரஹாரி மொபைல் பயன்பாடு மற்றும் சி.எம்.எஸ்.எம்.எஸ் இணைய தளத்தின் நோக்கம் சட்டவிரோத நிலக்கரி சுரங்கம் குறித்து புகாரளிப்பதன் மூலம் பொதுமக்களின் பங்களிப்பை ஊக்குவிப்பதாகும்.

கனன் பிரஹாரி மொபைல் பயன்பாட்டின் முக்கிய அம்சங்கள் பின்வருமாறு:

பயனர்கள் புகைப்படங்களை எடுப்பதன் மூலமும், சம்பவம் குறித்த கருத்துக்களை வழங்குவதன் மூலமும் சட்ட விரோத சுரங்க நிகழ்வுகளை எளிதாக புகாரளிக்க முடியும். ஜி.பி.எஸ் இருப்பிட அம்சத்தை இயக்குவதன் மூலம் புகைப் படங்களின் ஜியோடேகிங்கை இந்தப் பயன்பாடு அனுமதிக்கிறது. பயனரின் அடையாளம் ரகசியமாக வைக்கப்படுகிறது, தனியுரிமை மற்றும் பாதுகாப்பை உறுதி செய்கிறது. புகார்தாரர்கள் ஒரு புகார் எண்ணைப் பெறுகிறார்கள், இது கனன் பிரஹாரி மொபைல் பயன்பாட்டில் தங்கள் புகாரளிக்கப்பட்ட புகார்களின் நிலையை எளிதாகக் கண்காணிக்க அவர்கள் பயன்படுத்தலாம்.

இதுவரை, கனன் பிரஹாரி மொபைல் பயன்பாடு குறிப்பிடத்தக்க வரவேற்பைப் பெற்றுள்ளது. மொத்தம் 483 புகார்கள் பதிவு செய்யப்பட்டுள்ளன. இதில், 78 புகார்கள் துல்லியமானவை என சரிபார்க்கப்பட்டு, அதற்கேற்ப உரிய நடவடிக்கை எடுக்கப்பட்டுள்ளது. கனன் பிரஹாரி மொபைல் பயன்பாடு ஆண்ட்ராய்டு அடிப்படையிலான மொபைல் போன்களுக்கான கூகுளின் பிளே ஸ்டோரிலும், ஐஓஎஸ் ஆதரவு ஐபோன்களுக்கான ஆப்பிள் ஸ்டோரிலும் கிடைக்கிறது.



## அரசாங்கங்களை டிஜிட்டல் மயமாக்குவதில் பின்தங்கிய நாடுகளுக்கு டிபிஐ உதவும்: அமைச்சர் ராஜீவ் சந்திரசேகர்

புது தில்லி, ஆக.25

மத்திய திறன் மேம்பாடு மற்றும் தொழில்முனைவோர், மின்னணு மற்றும் தகவல் தொழில்நுட்பத் துறை இணை அமைச்சர் ராஜீவ் சந்திரசேகர், இந்தியாவின் ஆழமான தொழில்நுட்ப திறன்கள் குறித்தும், உள்ளடக்கத்தை வளர்ப்பதற்கு தொழில்நுட்பத்தைப் பயன்படுத்தும் ஒரு சில நாடுகளில் ஒன்றாக இந்தியா எவ்வாறு நிற்கிறது என்பது குறித்தும் பேசினார்.



எகனாமிஸ்ட் இம்பேக்ட்டின் ஆசிரியர் இயக்குநர் ஆண்ட்ரூ ஸ்டேபிள்ஸ்டன் புதுதில்லியில் உரையாடியபோது, 'நாங்கள் ஆழமான தொழில்நுட்ப திறன்களை உருவாக்குவதால் இந்தியாவின் தொழில்நுட்ப இடத்திற்கு இது ஒரு உற்சாகமான நேரம், நாங்கள் இந்த கட்டத்தில் இருப்போம் என்று யாரும் நினைத்திருக்க மாட்டார்கள். நாம் மிகவும் திறமையான நாடு, சந்திரயான் 3 இந்த ஆழமான தொழில்நுட்ப திறன்களை எவ்வாறு செயல்படுத்த முடியும் என்பதைக் குறிக்கிறது, மேலும் அந்த தன்னம்பிக்கை டிஜிட்டல் பொருளாதாரம் மொத்த உள்நாட்டு உற்பத்தியில் 20-25% ஆக இருக்கும் இடத்தில் நமது பிரதமரின் பார்வையை நிறைவேற்ற முடியும் என்று நம்புவதற்கு என்னை வழிநடத்துகிறது என்று கூறினார்.

தொழில்நுட்பம் மற்றும் டிஜிட்டல் மயமாக்கலில் பின்தங்கியுள்ள நாடுகளுக்கு இந்தியா மூலம் உதவுவதில் இந்தியா எவ்வாறு முக்கிய பங்கு வகிக்கிறது என்பதை ராஜீவ் சந்திர சேகர் மேலும் எடுத்துரைத்தார். தனது பயணத்தைப் பற்றிப் பேசிய ராஜீவ் சந்திரசேகர், கண்டுபிடிப்புகளை ஊக்குவிக்கும் அதே நேரத்தில் குடிமக்களின் உரிமைகளைப் பாதுகாப்பதன் முக்கியத்துவத்தை வலியுறுத்தினார். ஜி 20 உலகளாவிய நிறுவனங்கள் இந்தியாவை ஒரு நம்பகமான கூட்டாளியாகப் பார்க்க அனுமதிக்கும் என்றும், நம்பிக்கை அடிப்படையிலான உலகளாவிய ஒழுங்கை வளர்க்கும் என்றும் அவர் நம்பிக்கை தெரிவித்தார்.

## ஆப்லைன் பரிவர்த்தனை வரம்பு ரூ.500 ஆக அதிகரிப்பு

புது தில்லி, ஆக.25

ஆப்லைனில், சிறிய மதிப்பிலான டிஜிட்டல் பரிவர்த்தனைகளுக்கு கான வரம்பை, 200ல் இருந்து 500 ரூபாயாக உயர்த்த உள்ளதாக ஆர்பிஐ அறிவித்திருந்த நிலையில், இது தற்போது நடைமுறைக்கு வந்தது. இது குறித்து விரிவான செய்தியாவது: ஆப்லைன் டிஜிட்டல் பேமென்ட் என்பது இணையம் அல்லது தொலைதொடர்பு இணைப்பு வசதியின் துணை இல்லாமல் மேற்கொள்ளப்படும் பரிவர்த்தனை. என்சிஎம் கார்டு, யு.பி.ஐ., லைட் ஆகியவற்றை பயன்படுத்தி, இத்தகைய பரிவர்த்தனையை மேற்கொள்ளலாம்.

ஒரு பரிவர்த்தனைக்கு வரம்பு, 200 ரூபாயாகவும்; ஒட்டு மொத்த வரம்பு 2,000 ரூபாயாகவும் இருந்தன. தற்போது, 500 ரூபாயாக உயர்த்தப்பட்டுள்ளது. கிராமப்புறம் மற்றும் நகர்ப்புறம் சார்ந்த பகுதிகளில், டிஜிட்டல் பரிவர்த்தனைகளை ஊக்குவிக்கும் நோக்கில் இந்த நடவடிக்கை எடுக்கப்பட்டு உள்ளது. உணவகங்கள் உள்ளிட்ட இடங்களில், கட்டணங்கள் பெரும்பாலும், 200 ரூபாயை தாண்டுகின்றன. அவ்வேளைகளில், 200 ரூபாயாக நிர்ணயிக்கப்பட்ட கட்டண வரம்பால், வாடிக்கையாளர்கள் இத்தகைய பரிவர்த்தனைகளை பயன்படுத்த முடியாமல் போகும் நிலை நிலவி வந்தது. இந்த பிரச்சனையை களையும் வகையில், ஆர்பிஐ தற்போது வரம்பை அதிகரித்துள்ளது.

**Tamil Milk**  
**HEALTHIEST MILK...!!**  
**for Whole Family.**

Milk | Curd | Butter | Ghee | Paneer | Milk Sweets.

## பாதுகாப்புப் படைகளின் செயல்பாட்டு திறன்களை மேம்படுத்த ரூ.7,800 கோடி மதிப்புள்ள திட்டங்களுக்கு அரசு ஒப்புதல்

புது தில்லி, ஆக.25

பாதுகாப்பு அமைச்சர் ராஜ்நாத் சிங் தலைமையில் நடைபெற்ற பாதுகாப்புத் தளவாட கொள்முதல் குழுமக் கூட்டத்தில், ஆகஸ்ட் 24, 2023 அன்று சுமார் ரூ.7,800 கோடி மதிப்புள்ள பாதுகாப்புத் தளவாட கொள்முதல் பரிந்துரைகளுக்கு ஒப்புதலை வழங்கப்பட்டது. இந்திய விமானப்படையின் செயல்திறனை மேம்படுத்துவதற்காக, எம்ஐ -17 வி 5 ஹெலிகாப்டர்களில் ஈடபிள்யூ சூட் வாங்குவதற்கும், நிறுவுவதற்கும் அனுமதி அளித்துள்ளது. இ.டபிள்யூ சூட் பாரத் எலக்ட்ரானிக்ஸ் லிமிடெட் (பெல்) நிறுவனத்திடமிருந்து வாங்கப்படும்.



ஆளில்லா கண்காணிப்பு, வெடிமருந்துகள், எரிபொருள் மற்றும் உதிரி பாகங்கள் வழங்குதல் மற்றும் போர்க்களத்தில் உயிரிழந்தவர்களை மீட்டல் போன்ற பல்வேறு நடவடிக்கைகளுக்கு உதவும் தரையில் செயல்படும் தானியங்கி அமைப்பு முறையை கொள்முதல் செய்வதற்கும் அனுமதி வழங்கியுள்ளது.

7.62x51 மிமீ இலகரக இயந்திர துப்பாக்கி (எல்.எம்.ஜி) மற்றும் பிரிட்ஜ் லேயிங் டேங்க் (பி.எல்.டி) ஆகியவற்றை வாங்குவதற்கான பரிந்துரைகளுக்கும் அனுமதி வழங்கப்பட்டுள்ளன. புராஜெக்ட் சக்தி திட்டத்தின் கீழ் இந்திய ராணுவத்திற்கு மடிக்கணினிகள் மற்றும் டேப்லெட்டுகளை வாங்குவதற்கு அனுமதி அளிக்கப்பட்டுள்ளது. இந்த கொள்முதல்கள் அனைத்தும் உள்நாட்டு விற்பனையாளர்களிடமிருந்து மட்டுமே பெறப்படும்.

**Tamil Milk**

The better taste  
for your better health...!!

Milk | Curd | Butter | Ghee | Paneer | Milk Sweets.

Order Now [www.tamilmilk.com](http://www.tamilmilk.com)



சூதாட்டம் குறித்த மறைமுக விளம்பரங்களை அனுமதிக்க வேண்டாம்  
ஊடக நிறுவனங்களுக்கு தகவல் ஒலிபரப்பு அமைச்சகம் அறிவுறுத்தல்  
புது தில்லி, ஆக.25

ஊடக நிறுவனங்கள், ஆன்லைன்  
விளம்பர இடைத்தரகர்கள் மற்றும் சமூக  
ஊடகத் தளங்கள் உள்ளிட்ட அனைத்து  
சம்பந்தப்பட்ட பிரிவினர்களையும்,



எந்தவொரு வடிவத்திலும் பந்தயம் /  
சூதாட்டம் குறித்த விளம்பரங்கள் /  
விளம்பர உள்ளடக்கத்தைக் காட்டுவதைத் தவிர்க்கமாறு தகவல்  
மற்றும் ஒலிபரப்பு அமைச்சகம் இன்று அறிவுறுத்தியுள்ளது. இந்த  
அறிவுரையைக் கடைப்பிடிக்கத் தவறினால், பல்வேறு சட்டங்களின்  
கீழ் உரிய நடவடிக்கை எடுக்கப்படும் என்றும் தெரிவிக்கப்  
பட்டுள்ளது.

சூதாட்ட / பந்தய தளங்களின் விளம்பரங்கள் நுகர்வோருக்கு,  
குறிப்பாக இளைஞர்கள் மற்றும் குழந்தைகளுக்கு, நிதி மற்றும்  
சமூகப்பொருளாதார ஆபத்தை ஏற்படுத்துகின்றன என்பதை  
மீண்டும் வலியுறுத்துவதற்காக, சூதாட்டப் பயன்பாடுகளின் பயனர்  
களிடமிருந்து கணிசமான பணத்தை வசூலித்த முகவர்களின்  
நெட்வொர்க்கிற்கு எதிரான சமீபத்திய மத்திய அரசின் நடவடிக்கையை  
அமைச்சகம் சுட்டிக்காட்டியுள்ளது. இந்தப் பொறிமுறை  
பணமோசடி நெட்வொர்க்குகளுடன் தொடர்புகளைக்  
கொண்டுள்ளது, இதனால் நாட்டின் நிதி பாதுகாப்புக்கு அச்சுறுத்தல்  
உள்ளது என்று அது மேலும் கூறியுள்ளது.

இந்த சட்டவிரோத நடவடிக்கைகளுடன், இதுபோன்ற விளம்ப  
ரங்களுக்கு பணம் செலுத்த கருப்புப் பணம் பயன்படுத்தப்படு  
வதற்கான வாய்ப்பும் அதிகம் என்று அமைச்சகம் ஆலோசனையில்  
கூறியுள்ளது. அந்த வகையில், கிரிக்கெட் போட்டிகள் உள்ளிட்ட  
முக்கிய விளையாட்டு நிகழ்வுகளின் போது சூதாட்டம் மற்றும்  
சூதாட்டத் தளங்களின் நேரடி மற்றும் மறைமுக விளம்பரங்களை  
விளம்பர இடைத்தரகர்கள் மற்றும் சமூக ஊடகத் தளங்கள்  
உள்ளிட்ட சில ஊடக நிறுவனங்கள் அனுமதித்து வருவதாக  
அமைச்சகம் குறிப்பிட்டுள்ளது. மேலும், குறிப்பாக கிரிக்கெட்  
போன்ற ஒரு பெரிய விளையாட்டு நிகழ்வின் போது இதுபோன்ற  
பந்தயம் மற்றும் சூதாட்ட தளங்களை ஊக்குவிக்கும் போக்கு  
இருப்பதை அமைச்சகம் கவனித்துள்ளது. அத்தகைய ஒரு  
முக்கியமான சர்வதேச நிகழ்வு இன்னும் சில நாட்களில்  
தொடங்குகிறது.



பந்தயம் / சூதாட்டத் தளங்களை விளம்பரப்படுத்துவதற்கு எதிராக ஊடக தளங்களை எச்சரிக்க அமைச்சகம் ஆலோசனைகளை வழங்கியுள்ளது. ஆன்லைன் விளம்பர இடைத்தரகர்கள் இந்திய பார்வையாளர்களைக் குறிவைத்து இதுபோன்ற விளம்பரங்களை வெளியிட வேண்டாம் என்றும் அறிவுறுத்தப்பட்டுள்ளது. இதற்காக 13.06.2022, 03.10.2022 மற்றும் 06.04.2023 ஆகிய நாட்களில் அமைச்சகத்தால் ஆலோசனைகள் வெளியிடப்பட்டுள்ளன. சூதாட்டம் மற்றும் பந்தயம் ஒரு சட்டவிரோத நடவடிக்கை என்றும், எனவே எந்தவொரு ஊடகத் தளத்திலும் நேரடியாகவோ அல்லது மறைமுகமாகவோ அத்தகைய நடவடிக்கைகளை விளம்பரப்படுத்துவது மற்றும் ஊக்குவித்தல் நுகர்வோர் பாதுகாப்புச் சட்டம், 2019, பிரஸ் கவுன்சில் சட்டம் 1978 உள்ளிட்ட பல்வேறு சட்டங்களுக்கு முரணானது என்று இந்த ஆலோசனைகள் கூறுகின்றன.

மேலும், தகவல் தொழில்நுட்ப (இடைநிலை வழிகாட்டுதல்கள் மற்றும் டிஜிட்டல் ஊடக நெறிமுறைகள் குறியீடு) விதிகள், 2021 இன் சமீபத்தில் திருத்தப்பட்ட விதி 3 (1) (பி), இடைத்தரகர்கள் தாங்களாகவே நியாயமான முயற்சிகளை மேற்கொள்ள வேண்டும் என்று அறிவுறுத்துகிறது. மேலும் அதன் கணினி வளத்தைப் பயன்படுத்துபவர்கள், விளையாட்டு பற்றிய எந்தவொரு தகவலையும் வழங்கவோ, அதனை தூண்டும் வகையில் காட்சிப்படுத்தவோ, பதிவேற்றவோ, திருத்தவோ, வெளியிடவோ, அனுப்பவோ, சேமிக்கவோ, புதுப்பிக்கவோ அல்லது பகிர்வோ கூடாது என்று கூறுகிறது.

## ரூ.30,000 கோடி கையில் முதலீடு செய்ய திட்டம்

மும்பை, ஆக.25

விரிவாக்க நடவடிக்கைகளுக்காக இன்னும் 3 ஆண்டுகளில் ரூ.30,000 கோடி முதலீடு செய்ய அரசுக்குச் சொந்தமான கையில் திட்டமிட்டுள்ளதாக செய்திகள் வெளியாகியுள்ளது. இது குறித்து கையில் நிறுவனம் வெளியிட்டுள்ள செய்திக்குறிப்பில் தெரிவிக்கப்பட்டுள்ளதாவது: இன்னும் 3 ஆண்டுகளில் நிறுவனத்தின் உற்பத்தித் திறனை மேம்படுத்த திட்டமிடப்பட்டுள்ளது. மேலும், தீரவ இயற்கை எரிவாயுவின் (எல்என்ஜி) சர்வதேச விநியோகத்தை விரிவாக்கவும் முடிவு செய்யப்பட்டப்பட்டுள்ளது. இதற்காக, ரூ.30,000 கோடி முதலீடு செய்ய திட்டமிடப்பட்டுள்ளது. மேலும், இந்த மூலதன செலவில் குழாய் வழித்தடம் அமைப்பது, தற்போதுள்ள பெட்ரோ கெமிக்கல் திட்டங்கள் உள்ளிட்டவை முக்கியப் பங்கு வகிக்கும் .2022 ஏப்ரல் முதல் இந்த ஆண்டு மார்ச் வரையிலான கடந்த நிதியாண்டில் நிறுவனத்தின் மூலதன செலவு ரூ.10,000 கோடியாக இருந்தது என்று அந்த செய்திக்குறிப்பில் தெரிவிக்கப்பட்டுள்ளது.

## நாட்டில் பசுமை ஹைட்ரஜன் பயன்பாட்டை கட்டாயமாக்கும் முயற்சியில் மத்திய அரசு தீவிரம்

புது தில்லி, ஆக.25

புதிய மற்றும் புதுப்பிக்கத்தக்க எரிசக்தி அமைச்சகம், பல்வேறு தொழில் துறைகளில் பசுமை ஹைட்ரஜன் பயன்பாட்டை கட்டாயமாக்குவதற்கு, விரைவில் மத்திய அமைச்சரவையின் ஒப்புதலை பெறவுள்ளதாக தகவல்கள் தெரிவிக்கப்பட்டுள்ளது.



இது குறித்து விரிவான செய்தியாவது: கடந்த ஜனவரி மாதம், மத்திய அமைச்சரவை, ரூ.19,744 கோடி மதிப்பில், தேசிய பசுமை ஹைட்ரஜன் திட்டத்தை துவக்கியது.

பசுமை ஹைட்ரஜன் உற்பத்தி, பயன்பாடு மற்றும் ஏற்றுமதி ஆகியவற்றில், இந்தியாவை,

உலகளாவிய மையமாக்குவதே இத்திட்டத்தின் நோக்கமாகும். இதை தொடர்ந்து, பசுமை ஹைட்ரஜன் பயன்பாட்டை கட்டாயமாக்குவதற்கு, மத்திய அமைச்சரவையின் ஒப்புதலை விரைவில் பெறவுள்ளதாக, எரிசக்தித்துறை அமைச்சர் ஆர்.கே.சிங் தெரிவித்துள்ளார். இது குறித்து, அவர் மேலும் தெரிவித்துள்ள தாவது:

பசுமை ஹைட்ரஜன் பயன்பாட்டை கட்டாயமாக்குவது குறித்த பணிகள், தற்போது நடைபெற்று வருகிறது.

சம்மந்தப்பட்ட அமைச்சகங்களுடன் பேச்சும் நடைபெற்று உள்ளது. பெரும்பாலான அமைச்சகங்கள், பசுமை ஹைட்ரஜனை, குறைந்த அளவிலான தொழில்துறைகளுக்கு, முதலில் கட்டாயமாக்க விரும்புகின்றனர். ஆனால், நான் அதிகளவில் கட்டாயமாக்க விரும்புகிறேன். பெட்ரோலியம், உருக்கு மற்றும் உரம் ஆகியவற்றை உற்பத்தி செய்யும் தொழில் நிறுவனங்கள், இந்த ஆண்டு முதல் குறிப்பிட்ட சதம் பசுமை ஹைட்ரஜனை கட்டாயம் பயன்படுத்த வேண்டும். இந்த பயன்பாடு, பின்னர் படிப்படியாக, 100 சதமாக அதிகரிக்கப்படும். தொழில் துறைகளுக்கான பயன்பாட்டு அளவு குறித்து, பங்குதாரர்களுடன் ஆலோசித்து வருகிறோம், விரைவில் மத்திய அமைச்சரவைக்கு செல்வோம். இவ்வாறு தெரிவித்து உள்ளார். பெட்ரோலியம், உருக்கு, உர நிறுவனங்கள், குறிப்பிட்ட சதவீத பசுமை ஹைட்ரஜனை கட்டாயம் பயன்படுத்த வேண்டும்.

## இன்போசிஸ் விளம்பர தூதராக ரபேல் நடால் நியமனம்

புது தில்லி, ஆக.25

உலகின் நம்பர் ஒன் டென்னிஸ் வீரரான ரபேல் நடால், இன்போசிஸ் விளம்பர தூதராக, மூன்று ஆண்டுகளுக்கு ஒப்பந்தம் செய்யப்பட்டுள்ளதாக செய்திகள் வெளியாகியுள்ளது. முதல் முறையாக இந்நிறுவனத்துடன் இணைந்துள்ள ரபேல் நடால், இது குறித்து அவர் டுவிட்டரில் எக்ஸ் பக்கத்தில் தெரிவித்திருப்பதாவது:

இன்போசிஸ் குழுமத்தின் உலகளாவிய விளம்பர தூதராக இருப்பதில், மிகவும் மகிழ்ச்சி அடைகிறேன். இன்போசிஸ் நிறுவனம், தன் டிஜிட்டல் நிபுணத்துவத்தின் வாயிலாக, டென்னிஸ் களத்தில் மட்டுமல்லாது, அதற்கு அப்பால் உள்ள சமூகத்திலும் பெருமளவு தாக்கத்தை ஏற்படுத்தி உள்ளது. இவ்வாறு அவர் தெரிவித்துள்ளார். இது குறித்து, இன்போசிஸின் தலைமைச் செயல் அதிகாரி சலில் பரேக் தெரிவித்திருப்பதாவது: உலகில் மிகவும் மதிக்கப்படும் விளையாட்டு வீரர்களில் ஒருவரான நடாலை, எங்கள் நிறுவனத்தின் தூதராக வரவேற்பதில் பெருமையாக உள்ளது. மேலும், அவரது அணுகுமுறையால் நாங்கள் ஈர்க்கப்பட்டுள்ளோம். இவ்வாறு அவர் தெரிவித்தார்.

**Tamil Milk**

**HEALTHIEST MILK...!!**

for Whole Family.

Ca K Mg

Milk | Curd | Butter | Ghee | Paneer | Milk Sweets.



## மற்ற பெரிய பொருளாதார நாடுகளைவிட இந்திய வளர்ச்சி விகிதம் அதிகம்: நிதித்துறை செயலர்

புது தில்லி, ஆக.25

உலகின் 4 பெரிய பொருளாதார நாடுகளின் வளர்ச்சி விகிதத்தைவிட இந்தியாவின் வளர்ச்சி விகிதம் அதிகமாக உள்ளது என மத்திய நிதியமைச்சக செயலர் டி.வி.சோமநாதன் தெரிவித்துள்ளதாக செய்திகள் வெளியாகியுள்ளது.

புது தில்லியில் நடைபெற்ற இந்திய வம்சாவளியினர் குறித்த ஜி20 கூட்டத்தில் கலந்துகொண்டு சோமநாதன் தெரிவித்துள்ளதாவது:

இந்தியா ஏற்கெனவே பொருளாதாரத்தில் 5வது பெரிய நாடாக உள்ளது. மக்கள்தொகையிலும் முதலிடத்தில் உள்ளது. இந்தியாவின் வளர்ச்சி விகிதமானது, அமெரிக்கா, சீனா, ஜப்பான், ஜெர்மனி ஆகிய 4 பெரிய பொருளாதார நாடுகளைக் காட்டிலும் அதிகமாக உள்ளது. எதிர்காலத்தில் மற்ற 4 நாடுகளின் வளர்ச்சி விகிதம் இந்தியாவின் வளர்ச்சி விகிதத்தை விட குறைவாக இருக்கும் என்பதை நாம் உறுதிப்பட கூற முடியும்.

உலகில் அதிக அளவிலான வாய்ப்புகள் இந்தியாவுக்குக் கொட்டிக் கிடக்கின்றன. அதனைத் திறம்பட பயன்படுத்துவது மத்திய அரசின் கொள்கைகளையும் நாட்டு மக்களையும் சார்ந்துள்ளது. மக்கள்தொகையில் இந்தியா பெரிய நாடாக இருப்பதால், அனைத்துச் சாவல்களும் அதே போன்ற பெரிய அளவில் உள்ளன. அதேவேளையில், சவால்களை எதிர்கொள்வதற்கான திறன்களும் நம்மிடம் உள்ளன. முன்னேற்ற பாதையில் ஏற்ற-இறக்கங்கள் இருந்தாலும், நாம் தொடர்ந்து முன்னேற்றம் அடைந்து வருகிறோம் என்றார் அவர்.



## இயற்கை வைரங்களுக்கு இணையாக ஆய்வக வைரங்களை கருத வேண்டும்: கோயல்



ஜெய்ப்பூர், ஆக.25

ஆய்வகங்களில் உருவாக்கப்படும் வைரங்களை, இயற்கை வைரங்களுக்கு இணையாக கருதுவது, இத்துறையின் வளர்ச்சியை ஊக்குவிப்பதுடன், வேலைவாய்ப்புகளையும் அதிகரிக்கும் என, மத்திய வர்த்தகம் மற்றும் தொழில்

துறை அமைச்சர் பியுஷ் கோயல் தெரிவித்துள்ளதாக செய்திகள் வெளியாகியுள்ளது.

இதுகுறித்து அவர் மேலும் தெரிவித்துள்ளதாவது: எல்ஜிடி எனப்படும் ஆய்வகத்தில் தயாரிக்கப்படும் வைரங்களை, இயற்கை வைரங்களாக கருதும்பட்சத்தில், இது இத்துறையின் வளர்ச்சியை ஊக்குவிப்பதுடன், வேலைவாய்ப்புகளையும் உருவாக்கும். பிரதமர் மோடி, தன் அமெரிக்க பயணத்தின்போது, அந்நாட்டு அதிபர் ஜோ பைடனின் மனைவி ஜில் பைடனுக்கு, பசுமை ஆய்வகத்தில் உருவாக்கப்பட்ட, 7.5 காரட் வைரத்தை பரிசாக வழங்கினார். எல்ஜிடி உற்பத்தியை இந்தியா ஊக்குவிக்கிறது.

கடந்த பட்ஜெட்டில், இதன் மீதான 5 சத சங்க வரியை நீக்குவதாக மத்திய அரசு அறிவித்தது. மேலும், எல்ஜிடி-யின் உள்நாட்டு உற்பத்தியை ஊக்குவிக்க, இயந்திரங்கள், மற்றும் செய்முறை குறித்த ஆராய்ச்சிக்கு, சென்னையில் உள்ள இந்திய தொழில்நுட்ப நிறுவனங்களுக்கு, ஐந்தாண்டுகள் மானியம் வழங்க ஒப்புதல் அளித்து உள்ளது.

அத்துடன், ஐஐடி மெட்ராஸில், ஐந்தாண்டுகளில், ரூ.243 கோடி மதிப்பீட்டில் இன்சென்ட் எல்ஜிடி எனும் மையத்தை நிறுவவும் அரசு உத்தேசித்துள்ளது. இவ்வாறு அவர் தெரிவித்தார். மேலும், ஆய்வகத்தால் உருவாக்கப்படும் வைர நகைகளுக்கான சந்தை, வரும் 2025ம் ஆண்டில், ரூ.41,000 கோடியாகவும், 2035ம் ஆண்டிற்குள், ரூ.1.23 லட்சம் கோடியாகவும் இருக்கும் என எதிர்பார்க்கப்படுகிறது. நாட்டின் எல்ஜிடி ஏற்றுமதி, கடந்தாண்டு ஏப்ரல் - டிசம்பர் காலகட்டத்தில், ரூ.11,480 கோடியாக இருந்தது. இது, இதற்கு முந்தைய ஆண்டின் இதே காலத்தில், ரூ.11,070 கோடியாக இருந்தது.

## ஜியோ டெலிகாம் வாடிக்கையாளர்கள் அதிகரிப்பு டிராய் அறிக்கை தகவல்

புது தில்லி, ஆக.25

ரிலையன்ஸ் ஜியோ தலைமையிலான புதிய வாடிக்கையாளர்கள் சேர்க்கை காரணமாக நாட்டின் டெலிகாம் சந்தாதாரர்களின் எண்ணிக்கை ஜூன் மாத இறுதியில் 117.39 கோடியாக அதிகரித்துள்ளது என்று டிராய் தெரிவித்துள்ளது.



இது குறித்து டிராய் தெரிவித்துள்ளதாவது:

ரிலையன்ஸ் ஜியோ 22.7 லட்சத்துக்கும் அதிகமான புதிய வாடிக்கையாளர்களையும், பார்தி ஏர்டெல் 14 லட்சம் வாடிக்கையாளர் எண்ணிக்கை அதிகரித்துள்ளதாக தெரிவித்

துள்ளது.

நாட்டில் தொலைபேசி சந்தாதாரர்களின் எண்ணிக்கை மே-23 இறுதியில் 117.26 கோடியிலிருந்து ஜூன்-23 இறுதியில் 117.39 கோடியாக அதிகரித்துள்ளது. இதன் மூலம் மாதாந்திர வளர்ச்சி விகிதம் 0.11 சதமாக உள்ளது என்று இந்திய தொலைத்தொடர்பு ஒழுங்குமுறை ஆணையம் (டிராய்) தனது மாதாந்திர சந்தாதாரர் அறிக்கையில் தெரிவித்துள்ளது. இருப்பினும், அரசுக்கு சொந்தமான பிஎஸ்என்எல், எம்டிஎன்எல் மற்றும் வோடபோன் ஐடியா ஆகியவற்றின் சந்தாதாரர்களின் இழப்பால் ஒட்டுமொத்த வளர்ச்சி சற்றே குறைந்தது.

பிஎஸ்என்எல் 18.7 லட்சம் மொபைல் சந்தாதாரர்களையும், வோடபோன் ஐடியா 12.8 லட்சம் சந்தாதாரர்களையும், எம்டிஎன்எல் 1,52,912 சந்தாதாரர்களையும் இழந்துள்ளன. ஜூன் மாதத்தில் தொலைத்தொடர்பு ஆபரேட்டர்களின் வயர்லெஸ் சந்தாதாரர்களின் நிகர சேர்க்கை 3,73,602 இதுவேயாகும்.

அதே நேரத்தில், மொத்த பிராட்பேண்ட் சந்தாதாரர்களின் எண்ணிக்கை மே மாத இறுதியில் 85.68 கோடியிலிருந்து 2023 ஜூன் மாத இறுதியில் 86.14 கோடியாக அதிகரித்துள்ளது.



## கடந்த ஜூலை மாதத்தில்

### தாவர எண்ணெய் இறக்குமதி 46 சதம் அதிகரிப்பு

புது தில்லி, ஆக.25

கடந்த ஜூலை மாதத்தில் பாமாயில் ஏற்றுமதி அதிகரிப்பால் நாட்டின் ஒட்டுமொத்த தாவர எண்ணெய் இறக்குமதி 46 சதம் அதிகரித்துள்ளதாக செய்திகள் வெளியாகியுள்ளது.

இது குறித்து செக்கு ஆலைகள் அமைப்பு வெளியிட்டுள்ள அறிக்கையில் தெரிவிக்கப்பட்டுள்ளதாவது:கடந்த ஜூலை மாதத்தில் நாட்டின் தாவர எண்ணெய் இறக்குமதி 17.71 லட்சம் டன்னாக உயர்ந்துள்ளது.முந்தைய 2022ம் ஆண்டின் இதே மாதத்தில் இது 12.14 லட்சம் டன்னாக இருந்தது. அதனுடன் ஒப்பிடுகையில் தற்போது இந்தியாவின் தாவர எண்ணெய் உற்பத்தி 46 சதம் உயர்ந்துள்ளது.

கடந்த 2022-23ம் எண்ணெய் ஆண்டின் முதல் ஒன்பது மாதங்களில், ஒட்டுமொத்த தாவர எண்ணெய் இறக்குமதி 122.54 லட்சம் டன்னாக இருந்தது. முந்தைய 2021-22ம் எண்ணெய் ஆண்டின் இதே காலகட்டத்தோடு ஒப்பிடுகையில் இது 23 சதம் அதிகமாகும். அப்போது நாட்டின் தாவர எண்ணெய் இறக்குமதி 99.74 லட்சம் டன்னாக இருந்தது. தாவர எண்ணெய் இறக்குமதியில் உணவு மற்றும் உணவு அல்லாத இரண்டு வகை எண்ணெய்களும் அடங்கும்.கடந்த ஜூலை மாதத்தில் நாட்டின் உணவு எண்ணெய் இறக்குமதி 46 சதம் அதிகரித்து 17.55 லட்சம் டன்னாக இருந்தது. இது முந்தைய 2022ம் ஆண்டின் இதே மாதத்தில் 12.05 லட்சம் டன்னாக இருந்தது. மேலும், அந்த மாதத்தில் உணவு அல்லாத எண்ணெய் இறக்குமதியும் 9,069 டன்னிலிருந்து 15,999 டன்னாக அதிகரித்துள்ளது. உள்நாட்டில் உணவு எண்ணெய்களின் விலை வெகுவாகக் குறைந்தது.

ஜூலை மாத தாவர எண்ணெய் இறக்குமதியில் பிரதிபலித்தது என்று அந்த அறிக்கையில் தெரிவிக்கப்பட்டுள்ளது.இந்தியாவில் சுமார் 45 நாள்களுக்குத் தேவையான உணவு எண்ணெய் கையிருப்பு உள்ளதாக சந்தை வட்டாரங்கள் தெரிவிக்கின்றன. பண்டிகைக் காலங்களில் தேவை அதிகரிக்கும்போது விநியோகக் கட்டமைப்புக்கு இது உதவும்.உணவு எண்ணெய்களைப் பொருத்தவரை, பெரும்பாலும் இந்தோனேசியா மற்றும் மலேசியாவிலிருந்து பாமாயில் இறக்குமதி செய்யப்படுகிறது. ஆர்ஜென்டினாவிலிருந்து சோயாபீன் எண்ணெய் உள்ளிட்ட எண்ணெய்கள் இறக்குமதி செய்யப்படுகின்றன. சூரியகாந்தி எண்ணெய் உக்ரைன் மற்றும் ரஷியாவில் இருந்து இறக்குமதி செய்யப்படுகிறது.

## உணவு விநியோக நிறுவனங்களுக்கு ஐந்து ஆண்டு உரிமம் வழங்க பரிந்துரை

புது தில்லி, ஆக.25

உணவு விநியோக நிறுவனங்களுக்கு 5 ஆண்டுகள் செல்லுபடியாகும் உரிமம் வழங்க இந்திய உணவு பாதுகாப்பு தர நிர்ணய ஆணையத்தின் மத்திய ஆலோசனைக் குழு பரிந்துரைத்துள்ளதாக செய்திகள் வெளியாகியுள்ளது. உணவு விநியோக வணிகத்தில் ஈடுபடுவோர் எஃப்எஸ்எஸ்ஏஐயிடம் இருந்து முறையாக உரிமம் பெற வேண்டும். இந்நிலையில், எஃப்எஸ்எஸ்ஏஐ வெளியிட்டுள்ள செய்திக் குறிப்பில் தெரிவிக்கப்பட்டுள்ளதாவது: ஆந்திர மாநிலம் திருப்பதியில் எஃப்எஸ்எஸ்ஏஐயின் மத்திய ஆலோசனைக் குழு கூட்டம் நடைபெற்றது. இந்தக் கூட்டத்தில் உணவு பாதுகாப்பு ஆணையர்கள், எஃப்எஸ்எஸ்ஏஐயின் மூத்த அதிகாரிகள், மாநிலங்கள் மற்றும் யூனியன் பிரதேசங்களின் பிரதிநிதிகள் உள்பட 50க்கும் மேற்பட்டோர் பங்கேற்றனர். இதில் உணவு விநியோக நிறுவனங்களுக்கு ஓராண்டு செல்லுபடியாகும் உரிமத்துக்குப் பதிலாக 5 ஆண்டுகள் செல்லுபடியாகும் உரிமம் வழங்க எஃப்எஸ்எஸ்ஏஐயிடம் மத்திய ஆலோசனைக் குழு பரிந்துரைத்தது. இதன் மூலம் இனி, தங்கள் உரிமத்தை உணவு விநியோக நிறுவனங்கள் ஆண்டு தோறும் புதுப்பிக்கத் தேவையில்லை என்று தெரிவிக்கப்பட்டுள்ளது.

**Tamil Milk**

**HEALTHIEST MILK...!!**

for Whole Family.

Milk | Curd | Butter | Ghee | Paneer | Milk Sweets.

## பி&ஜி ஹெல்த் லாபம் 27 சதம் சரிவு



புது தில்லி, ஆக.25

புராக்டர் அண்ட் கேம்பிள் ஹெல்த் நிறுவனம், 2023 ஜூன் மாதத்துடன் முடிவடைந்த காலாண்டில், வரிக்கு பிந்தைய லாபம் 27 சதம் சரிந்து ரூ.30 கோடியாக உள்ளதாக தகவல்கள் வெளியாகியுள்ளது.

ஜூலை முதல் ஜூன் வரையான நிதியாண்டை கடைபிடித்து வரும் இந்நிறுவனம், கடந்த ஆண்டு இதே காலாண்டில் வரிக்கு பிந்தைய லாபம் ரூ.41 கோடியாக இருந்தது. ஏப்ரல் முதல் ஜூன் வரையிலான காலாண்டில் மொத்த வருவாய் ரூ.299 கோடியிலிருந்து ரூ.307 கோடியாக அதிகரித்துள்ளதாக புராக்டர் அண்ட் கேம்பிள் ஹெல்த் நிறுவனம் தெரிவித்துள்ளது.

ஜூன் 30ஆம் தேதியுடன் முடிவடைந்த நிதியாண்டில், நிறுவனம் வரிக்கு பிந்தைய லாபமாக ரூ.229 கோடியாக பதிவு செய்துள்ளது. இது முந்தைய நிதியாண்டில் ரூ.192 கோடியிலிருந்து 19 சதவீதம் அதிகமாகும். அதே வேளையில் முந்தைய ஆண்டில் ரூ.1,128 கோடியாக இருந்த மொத்த வருவாய் ரூ.1,248 கோடியாக உயர்ந்துள்ளது. இருப்பினும், இந்த காலாண்டில் நிறுவனத்தின் போர்ட்ஃபோலியோ முழுவதும் ஒரு வகை மந்தநிலை காணப்பட்டதாக புராக்டர் அண்ட் கேம்பிள் ஹெல்த் நிர்வாக இயக்குநர் மிலிந்த் தட்டே தெரிவித்துள்ளார். ஜூன் 30, 2023 உடன் முடிவடையும் நிதியாண்டில் ஒரு பங்குக்கு ரூ.50 இறுதி ஈவுத்தொகையை அதன் வாரியம் பரிந்துரைத்துள்ளதாக பி&ஜி நிறுவனம் தெரிவித்துள்ளது.

**Tamil Milk**

The better taste  
for your better health..!!

Milk | Curd | Butter | Ghee | Paneer | Milk Sweets.

Order Now [www.tamilmilk.com](http://www.tamilmilk.com)



# 2030ம் ஆண்டுக்குள் இந்திய வர்த்தகத்தை இருமடங்காக்க பிரிட்டன் ஆர்வம்

புது தில்லி, ஆக.25

2030ம் ஆண்டுக்குள் இந்தியாவுடனான வர்த்தகத்தை இருமடங்காக அதிகரிக்க பிரிட்டன் விரும்புவதாக அந்நாட்டு தொழில், வர்த்தகத் துறை அமைச்சர் கெமி பட்நாக் தெரிவித்துள்ளதாக செய்திகள் வெளியாகியுள்ளது.

ஜெய்ப்பூரில் நடைபெறும் ஜி20 அமைச்சர்கள் நிலையிலான வர்த்தக, முதலீட்டு மாநாட்டில் பங்கேற்பதற்காக இந்தியாவுக்கு கெமி பட்நாக் 3 நாள் பயணம் மேற்கொண்டுள்ளார். புது தில்லியில் மத்திய அமைச்சர் பியூஷ் கோயலை அவர் சந்தித்துப் பேசினார்.



பின்னர் செய்தியாளர்களிடம் கெமி பட்நாக் தெரிவித்துள்ளதாவது: இந்தியா - பிரிட்டன் இடையிலான தடையற்ற வர்த்தக ஒப்பந்தத்தின் 12வது சுற்று பேச்சுவார்த்தை நடைபெற்று வருகிறது. பிரிட்டனில் அதிக முதலீடு செய்யும் நாடுகள் பட்டியலில் இந்தியா இரண்டாவது இடத்தில் உள்ளது. கலாசார, வர்த்தகரீதியான தொடர்புகளை மேலும் அதிகரிக்க இரு நாடுகளும் மிகுந்த ஆர்வத்துடன் உள்ளன. இந்தியாவுடனான வர்த்தகத்தை இருமடங்காக்க பிரிட்டன் ஆர்வம் விரும்புகிறது. இப்போது எடுக்கப்பட்டு வரும் நடவடிக்கைகள் மூலம் இந்தியாவில் பிரிட்டனின் பொருள்கள், சேவைகளுக்கான தேவை இருமடங்காகும் என்று எதிர்பார்க்கிறோம். இரு தரப்பு வர்த்தகத்தில் உள்ள பல்வேறு நடைமுறைச் சிக்கல்கள் தீர்க்கப்பட வேண்டும் என்றார்.

இந்திய தொழிலக கூட்டமைப்பு நிர்வாகிகள், வோடஃபோன், ஹெச்எஸ்பிசி, பிரிட்டிஷ் பெட்ரோலியம், ரோல்ஸ் ராய்ஸ் நிறுவனப் பிரதிநிதிகள், டாடா குழும தலைவர் என்.சந்திரசேகரன் உள்ளிட்டோரை கெமி பட்நாக் சந்திக்க உள்ளார். பிரிட்டனில் டாடா நிறுவனம் மின்சார வாகனங்களுக்கான பேட்டிகளைத் தயாரிக்கும் பிரம்மாண்டமான ஆலையை நிறுவ இருக்கிறது என்பது குறிப்பிடத்தக்கது.

## செப்.1ல் மோட்டோ எட்ஜ் 40 நியோ ஸ்மார்ட்போன் அறிமுகம்

புது தில்லி, ஆக.25

மோட்டோரோலா நிறுவனம் மோட்டோ எட்ஜ் 40 நியோ எனும் ஸ்மார்ட்போன் மாடலையும் இந்தியாவில் அறிமுகம் செய்யத் திட்டமிட்டுள்ளது மோட்டோரோலா நிறுவனம். இந்த ஸ்மார்ட்போன் குறித்து வெளிவந்துள்ள தகவலாவது:

மோட்டோ எட்ஜ் 40 நியோ ஸ்மார்ட்போன் ஆனது 6.55-இன்ச் ஃபுல் எச்டி பிளஸ் பிஒஎல்இடி டிஸ்பிளேவுடன் வெளிவரும். மேலும் 144 ஹெர்ட்ஸ் ரெஃப்ரெஷ் ரேட், 1300 நிட்ஸ் ப்ரைட்னஸ், 240 ஹெர்ட்ஸ் டச் சாம்ப்ளிங் ரேட்



மற்றும் பல்வேறு டிஸ்பிளே அம்சங்களுடன் இந்த போன் அறிமுகமாகும். குறிப்பாக இந்த போனின் வடிவமைப்பு மிகவும் அருமையாக உள்ளது. மோட்டோ எட்ஜ் 40 நியோ ஸ்மார்ட்போனில் மீடியாடெக் டைமன்சிட்டி 1050 சிப்செட் வசதி உள்ளது. எனவே இந்த ஸ்மார்ட்போன் மேம்பட்ட வேகம் மற்றும் செயல்திறன் வழங்கும். பின்பு ஆண்ட்ராய்டு 13 இயங்குதளத்தை அடிப்படையாகக் கொண்டு இந்த அசத்தலான மோட்டோ எட்ஜ் 40 நியோ ஸ்மார்ட்போன் அறிமுகமாகும் என்பது குறிப்பிடத்தக்கது.

12ஜிபி ரேம் மற்றும் 256ஜிபி ஸ்டோரேஜ் வசதியுடன் இந்த புதிய மோட்டோ எட்ஜ் 40 நியோ ஸ்மார்ட்போன் வெளிவரும். 50எம்பி பிமைரி கேமரா + 13எம்பி அல்ட்ரா வைடு கேமரா என்கிற ரூயல் ரியர் கேமரா அமைப்புடன் இந்த மோட்டோ எட்ஜ் 40 நியோ அறிமுகமாகும். மேலும் செல்பிகளுக்கும், வீடியோகால் அழைப்புகளுக்கும் என்றே 32எம்பி கேமராவைக் கொண்டுள்ளது இந்த அசத்தலான ஸ்மார்ட்போன்.

மோட்டோ எட்ஜ் 40 நியோ ஸ்மார்ட்போனில் 5000 எம்ஏஎச் பேட்டரி வசதி உள்ளது. 5ஜி, வைஃபை, புளூடூத், யுஎஸ்பி டைப்-சி போர்ட், 3.5எம் ஆடியோ ஜாக் உள்ளிட்ட பல்வேறு கனெக்டிவிட்டி ஆதரவுகளைக் கொண்டு வெளிவரும் மோட்டோ எட்ஜ் 40 நியோ போன். குறிப்பாக இந்த ஸ்மார்ட்போன் இந்தியாவில் பட்ஜெட் விலையில் அறிமுகமாகும் என்பதால் அதிக எதிர்பார்ப்புகளை உருவாக்கியுள்ளது. மேலும் மோட்டோரோலா நிறுவனம் வரும் மாதங்களில் பல அசத்தலான 5ஜி ஸ்மார்ட்போன்களை இந்தியாவில் அறிமுகம் செய்யத் திட்டமிட்டுள்ளது.

# வாட்ஸ்ஆப் குழுவை உருவாக்கும் அம்சம் புதிய வசதியை அறிமுகம் செய்தது மெட்டா



மும்பை, ஆக.25

பெயரில்லாமல் வாட்ஸ் ஆப் குழுவை உருவாக்கும் புதிய அம்சத்தை மெட்டா நிறுவனம் அறிமுகப்படுத்தியுள்ளதாக தகவல்கள் வெளியாகியுள்ளது.

இது குறித்து விரிவான செய்தியாவது: உலகம் முழுவதும் கோடிக்கணக்கான மக்கள் பயன்படுத்தும் வாட்ஸ்ஆப் செயலியில் பயனர்களின் வசதிக்கேற்ப அவ்வப்போது புதுமையான அம்சங்களை அறிமுகப்படுத்தி வருகிறது மெட்டா நிறுவனம். அந்த வகையில் வாட்ஸ்ஆப்பில் குழு உருவாக்குவது தொடர்பாக புதிய அம்சத்தை வெளியிட்டுள்ளது. முன்னதாக, வாட்ஸ்ஆப்பில் ஒரு குழுவை உருவாக்க வேண்டுமென்றால் குழுவுக்கு ஒரு பெயர் என கண்டிப்பாக குறிப்பிட வேண்டும். அதன்பின்னரே குழு உருவாகும்.

ஆனால், வாட்ஸ்ஆப் செயலியில் தற்போது அப்டேட் செய்துள்ளதன்படி குழுவை உருவாக்கும்போது அதற்கு பெயர் குறிப்பிடத் தேவையில்லை. இதன்படி நீங்கள் யாரையெல்லாம் குழுவில் சேர்க்கிறீர்களோ அவர்களது எண்கள் உங்கள் போனில் என்ன பெயரில் சேமிக்கப்பட்டுள்ளதோ அந்த பெயர்கள் தோன்றும். உதாரணமாக ஏ,பி&சி என்று இருக்கும். குழுவில் உள்ளவர்களுக்கு அவர்களின் போனில் உங்கள் பெயர் என்னவோ அந்த பெயர் தெரியும். பெயர் இல்லாத இதுபோன்ற குழுவில் 6 பேரை மட்டுமே இணைக்க முடியும். அவசரமாக ஒரு குழுவை உருவாக்கும்போது பயனர்களுக்கு இந்த வசதி பெரிதும் உதவியாக இருக்கும் என்றும் பல நாடுகளில் அப்டேட் ஆகியுள்ள இந்த அம்சம் விரைவில் உலகம் முழுவதும் பயன்பாட்டுக்கு வரும் என்று மெட்டா நிறுவனர் மார்க் ஜூக்கர்பெர்க் தெரிவித்துள்ளார்.



## நடப்பாண்டில் பொறியியல் பொருட்கள் ஏற்றுமதி தமிழகம் இரண்டாவது இடம் பிடித்தது

சென்னை, ஆக.25

நடப்பு, 2023 - 24ம் நிதியாண்டின் முதல் காலாண்டில், தமிழகத்தில் இருந்து, ரூ.32,554 கோடி அளவிலான பொறியியல் பொருட்கள், வெளிநாடுகளுக்கு ஏற்றுமதி செய்யப்பட்டுள்ளதாக செய்திகள் வெளியாகியுள்ளது. இதுகுறித்து, தொழில்துறை அதிகாரிகள் தெரிவித்துள்ளதாவது: வெளிநாடுகளுக்கு பொறியியல் பொருட்கள் ஏற்றுமதி யில் தமிழகம் முன்னணியில் உள்ளது. 2022 - 23ம் நிதியாண்டில், 1.42 லட்சம் கோடி ரூபாய் மதிப்பிலான பொறியியல் பொருட்கள் ஏற்றுமதி செய்து, தமிழகம் இரண்டாவது இடத்தை பிடித்திருந்தது. நடப்பு நிதியாண்டின் முதல் காலாண்டில், தமிழகத்தில் இருந்து, 32,554 கோடி ரூபாய் மதிப்பிலான, பொறியியல் பொருட்கள் ஏற்றுமதி செய்யப்பட்டுள்ளன. இது, 2022 - 23ம் நிதியாண்டின் முதல் காலாண்டில், 35,752 கோடி ரூபாயாக இருந்தது. மேலும், மஹாராஷ்டிரா மாநிலம், ரூ.45,674 கோடியுடன் முதல் இடத்திலும், உ.பி., மாநிலம், ரூ.27,634 கோடியுடன் மூன்றாவது இடத்திலும் உள்ளன. முதல் காலாண்டில், இந்தியாவில் இருந்து, ரூ.2.19 லட்சம் கோடி பொறியியல் பொருட்கள், ஏற்றுமதி செய்யப்பட்டுள்ளன. இவ்வாறு அவர்கள் தெரிவித்தனர்.

**Tamil Milk**  
**HEALTHIEST MILK..!!**  
**for Whole Family.**

Milk | Curd | Butter | Ghee | Paneer | Milk Sweets.

# நடப்பாண்டில் சர்க்கரை ஏற்றுமதிக்கு தடை விதிக்க வாய்ப்பு?

புது தில்லி, ஆக.25

நடப்பாண்டில் சர்க்கரை உற்பத்தி குறையக் கூடும் என்பதால், உள்நாட்டு தேவையை பூர்த்தி செய்வதற்காக அதன் ஏற்றுமதிக்கு மத்திய அரசு தடை விதிக்க வாய்ப்புள்ளதாக செய்திகள் வெளியாகியுள்ளது.

இது குறித்து விரிவான செய்தியாவது: மகாராஷ்டிரம், கர்நாடகம் ஆகிய மாநிலங்களில் மழை குறைவால் கரும்பு விளைச்சல் பாதிக்கப்பட்டுள்ளது. இதனால், சர்க்கரை உற்பத்தி குறையும் நிலை ஏற்பட்டுள்ளது. இதுகுறித்து, கூட்டுறவு சர்க்கரை ஆலைகள் தேசிய கூட்டமைப்பின் தலைவர் ஜெய்பிரகாஷ் தண்டேகான்கர், செய்தியாளரிடம் தெரிவித்துள்ளதாவது: நடப்பாண்டுக்கான சர்க்கரை உற்பத்தி 330 லட்சம் டன்னாக இருக்கும் என்று எதிர்பார்க்கப்பட்ட நிலையில், அது சரிவடையக் கூடும். நாட்டில் சர்க்கரை கையிருப்பு 65 லட்சம் டன்னாக உள்ளது.

மேலும், உள்நாட்டு சர்க்கரை தேவை 275 லட்சம் டன்களாகும். இதுதவிர எத்தனால் உற்பத்திக்கு 50 லட்சம் டன் சர்க்கரை திருப்பிவிடப்படும் என்பதால், நடப்பாண்டில் சர்க்கரை ஏற்றுமதிக்கு தடை விதிக்கப்படலாம். இந்தியா சர்க்கரை ஏற்றுமதியை தொடர்ச்சியாக மேற்கொள்ளவில்லை. கடந்த 2 ஆண்டுகளில், 60 லட்சம் டன் சர்க்கரை ஏற்றுமதி செய்யப்பட்டுள்ளது. நடப்பாண்டில் உற்பத்தி சரிவு இருந்தாலும், எத்தனால் உற்பத்தி இலக்கில் எந்த மாற்றமும் இருக்காது என்றார் அவர்.



# புதிய 2 சீரிஸ் மாடலுக்கான முன்பதிவை பிஎம்.டபிள்யூ நிறுவனம் துவங்கியது



மும்பை, ஆக.25

பிஎம்.டபிள்யூ இந்தியா நிறுவனம் தனது 220ஐ எம் பெர்ஃபார்மன்ஸ் எடிசன் மாடலுக்கான முன்பதிவை துவங்கி இருக்கிறது.

புதிய பி.எம்.டபிள்யூ. கார் இந்தியாவில் செப்டம்பர் 7ம் தேதி அறிமுகம் செய்யப்பட இருக்கிறது.

புதிய பி.எம்.டபிள்யூ. கார் பிளாக் சஃபையர் மெட்டாலிக் நிறத்தில் கிடைக்கிறது. மேலும், இந்த காருக்கான முன்பதிவு கட்டணம் ரூ. 1 லட்சத்து 50 ஆயிரம் என்று நிர்ணயம் செய்யப்பட்டு உள்ளது. இந்த கார் குறைந்த எண்ணிக்கையிலேயே விற்பனை செய்யப்பட இருக்கிறது. முன்பதிவு பி.எம்.டபிள்யூ. ஆன்லைன் தளத்தில் நடைபெறுகிறது. புதிய 2 சீரிஸ் கிரான் கூப் எம் பெர்ஃபார்மன்ஸ் மாடலில் 2.0 லிட்டர் நான்கு சிலிண்டர்கள் கொண்ட டர்போ பெட்ரோல் என்ஜின் வழங்கப்பட்டு இருக்கிறது.

இத்துடன் 7 ஸ்பீடு ஸ்டெப்டிரானிக் டூயல் கிளட்ச் டிரான்ஸ்மின் வழங்கப்படுகிறது. இந்த என்ஜினுடன் வழங்கப்படும் மோட்டார் 173 ஹெச்.பி. பவர், 280 நியூட்டன் மீட்டர் டார்க் இழுவிசையை வெளிப்படுத்தும் திறன் கொண்டிருக்கிறது. இந்த கார் மணிக்கு 100 கிலோமீட்டர் வேகத்தை வெறும் 7.1 நொடிகளில் எட்டிவிடும். தோற்றத்தை பொருத்தவரை இதன் வெளிப்புறம் எம் மாடல்களில் வழக்கமாக வழங்கப்படும் விசே டிசைன் கொண்ட முன்புற கிரில், அல்கான்ட்ரா லெதர் கவர் கொண்ட கியர் செலக்டர் மற்றும் எம் பெர்ஃபார்மன்ஸ் பாகங்கள் வழங்கப்பட்டுள்ளன.



# புதிய எலெக்ட்ரிக் ஸ்கூட்டர் டிவிஎஸ் அறிமுகம்

சென்னை, ஆக.25

டிவிஎஸ் மோட்டார்ஸ் நிறுவனம் இந்திய சந்தையில் தனது இரண்டாவது எலெக்ட்ரிக் ஸ்கூட்டர் மாடலை அறிமுகம் செய்துள்ளதாக செய்திகள் வெளியாகியுள்ளது. எக்ஸ் என்ற பெயரில் அறிமுகமாகி இருக்கும் புதிய எலெக்ட்ரிக் ஸ்கூட்டர் இளைஞர்களை கவரும் வகையிலான ஸ்டைலிங் மற்றும் அசத்தல் தோற்றம் கொண்டிருக்கிறது.



புதிய டிவிஎஸ் எக்ஸ் எலெக்ட்ரிக் ஸ்கூட்டர் முற்றிலும் புதிய டிசைன் கொண்டிருக்கிறது. இதன் தோற்றம் க்ரியான் காண்டெஸ்ட் மாடலை போன்றே காட்சியளிக்கிறது. மேலும், இந்த மாடல் சில ஆண்டுகளுக்கு முன்பு காட்சிக்கு

வைக்கப்பட்டது. இதில் எல்.இ.டி. மின்விளக்குகள், 10.2 அங்குல அளவில் டி.எஃப்.டி. ஸ்கிரீன், ஸ்மார்ட்போன் கனெக்டிவிட்டி உள்ளிட்ட வசதிகள் வழங்கப்பட்டு உள்ளன.

இதில் உள்ள 4.44 கிலோவாட் ஹவர் பேட்டரியை முழுமையாக சார்ஜ் செய்தால் அதிகபட்சம் 140 கிலோமீட்டர்கள் வரையிலான ரேன்ஜ் வழங்குகிறது. மேலும் இதில் உள்ள மோட்டார்கள் அதிகபட்சம் 11 கிலோவாட் வரையிலான திறன் கொண்டிருக்கின்றன.

இந்த எலெக்ட்ரிக் ஸ்கூட்டர் மணிக்கு 40 கிலோமீட்டர் வேகத்தை 2.6 நொடிகளில் எட்டிவிடும். ஹார்டுவேர் அம்சங்களை பொருத்தவரை இந்த மாடலில் டெலிஸ்கோபிக் முன்புற ஃபோர்க்குகள், பின்புறம் மோனோாக் யூனிட், 220எம்எம் முன்புற டிஸ்க், பின்புறத்தில் 195எம்எம் டிஸ்க் பிரேக் மற்றும் சிங்கில் சேனல் ஏ.பி.எஸ். வழங்கப்பட்டு இருக்கிறது. புதிய டி.வி.எஸ். எக்ஸ் ஸ்கூட்டருக்கான முன்பதிவு ஏற்கனவே துவங்கி நடைபெற்று வருகிறது. முன்பதிவு கட்டணம் ரூ. 5 ஆயிரம் ஆகும். இந்திய சந்தையில் இதன் விலை ரூ. 2 லட்சத்து 49 ஆயிரம், எக்ஸ்-ஷோரூம் என்று நிர்ணயம் செய்யப்பட்டு உள்ளது.